

ድሕረት ብደሞክራሲ አተሃሳስባ ደአምበር፡ ድሕረት ብድሕረትን ተጻይ መልስን አይምከትንዩ

አብዚ ቀረባ እዋናት ብስም ምትእኸኻብ ደቂ-አግኣዝያን ብብእዋኑ ዝተፈላለዩ አስማት ብምጥማቕ፡ ንመንነት ህዝብን ሃገርን ኤርትራ፡ ዝዘርግን ዝበታተንን ተርእዮ ምስ ተቐልቀለ ነዚ ተርእዮዚ ብቐጥታ ይኹን ብተዘዋዋሪ ዘተባብዑ ደገፍቶም ዝባኖም ቀሊዮም አብ መድረኽ ከም ዝወጽኡን ዝፍለጥዮ። አብዚ ሕንኽ ከይበሉ ብዘሰክፍ አገብብ አፎም መሊኦም ክዛረቡ ምስተሰምዑን እዚ ጉዳይዚ ርሱን ዛዕባ ኮይኑ፡ ብዙሓት አብ ማሕበራዊ መራኸቢ ብዙሓን ፖለቲካን ፈይስ ቡክን ክዛረቡ ከም ዝጸንሑን ዘለውን ዝፍለጥዮ። ብፍላይ 'ውን አብ ገለ ገለ ብዓረብኛ ዝዘውተር ማሕበራዊ መራኸቢ ብዙሓን ነዚ ናይ አግኣዝያን ምንቅስቃስን ደገፍቱን ዝኸድዎ ዘለው ናይ ሃገራዊ ሰራዝነት ሸርሕታት፡ መሰረት ገይሮም ንዕኡ ዝወህብዎ መልስታትን መኸተታትን ብዙሕ ሃናጺ ትሕዝቶታት ዘለዎ'ህ እንተኾነ፡ ገለ ካብኡ ብጽሑፍ ይኹን ብቃል ዝቐርብ ትሕዝቶታት ግን፡ ቅኑዕ ናይ ምእራም መንገዲ ዝሓዘ ዘይኮነስ፡ ነዚ ተርእዮዚ ሸፋን ገይሩ ከም ጽቡቕ አጋጣሚ ተጠቐሙ ንጸቢብ ሕሳባቱ ከውዕሎ ናይ ምድላይ ዝንባሌታት ምቕልቃሉ፡ ዘተሓሳስብ ካልእ መልክዕ ናይ ምዝራግን ምብታንን አንፈትዮ። ዝያዳ ከይሳዕረረ ዓገብ ክበሃል ዘለዎ ጉዳይ ከአዮ።

ብስም አግኣዝያን ዝንቀሳቐስ ዘሎ አካል፡ ናይ ገዛእ ርእሱ አጀንዳ ዝሓዘለ ክንሱ፡ እቲ ንሱን ደገፍቱን ዝነዝሕዎ መርዛም ከፋፋሊ ነፍሕታት እናልዓልካ፡ ንሱ ከም ናይ ህዝቢ ክርስትያን፡ ትግርኛን ከበሳን ወኪል ገይርካ ብምቕጻር " ክርስትያን ትግርኛ፡ ትግራይ ትግርኛ ...ወዘተ ብስም አግኣዝያን ናይ ገዛእ ርእሶም ሃገር ክገብሩ ይንቀሳቐሱ ስለ ዘለው፡ ንሕና አስላም፡ መታሕት ከ ናትና ዘይንገብረሉ ምኽንያት እንታይ አለና? ቀደም ዘግድዑና ንሶም፡ ሕጂ ዝገዝኡና ዘለው ንሶም፡ ንሕና ምእንቲ ሓንቲ ሃገረ ኤርትራ ክንብል ምስኦም ሓቢርና ተቐሊስና አይሰመረልናን። አግሊሎምና። ሕጂ ከአ አግኣዛውያን አይንደልዩኩምን ኢና ይብሉና አለው" እናበልካ ንነብስኻ ከም ወኪል አስላምን መታሕትትን ብምቕጻር፡ ነቲ አብ መስርሕ ሰላማዊ ቃልሲ፡ ባዕዳውያን ገዛእቲ ሓይልታት ዝሃንደስዎ ንኤርትራ ናይ ምምቕቓል ሸርሕታት፡ ታሪኽ ክደግም ዝደሊ አተሓሳሳታት፡ ንጠቕሚ ህዝብን ሃገርን ኤርትራ ስለ ዘይኮነ፡ ክግራሕ ዘለዎ ተርእዮዮ። ብዘይብኡውን አብዚ ዘለናዮ ተሃዋሲ መድረኽ ናቶም አጀንዳ ክህልዎም ዝኸእል፡ ዝተፈላለዩ ናይ ወጻኢ ሽነኻት፡ ምቕጻል ባዕል ቤታዊ ኩነታት እንተረኺቡም ከምቲ ናይ አርበኛታት፡ እዚ ሕልናዚ ክስምረሎም ዝደልዩ የለውን ማለት አይኮነን።

ብርግጽዚ ከምዚ ኢሉ ዝቀላቐል ዘሎ፡ ናይ ጽብት አተሓሳስባት ጠንቂ እቲ ብልዕልናኡ ንሱ ዝቆጸጸራ ናይ አግኣዝያን (ትግራይ ትግርኛ...) ሃገር ክገብርዮ ኢሉ ምስ ገለ አብ ቃልዕ ዝወጽኡ ደገፍቱ ብትምክሕቲ ተላዕጢጡ ዝገብር ዘሎ ወፍርታት መበገሲኡ'ህ እንተኾነ፡ እዚ ናይ ጽብት ሸነኽዚ ናይ ሓፋሽ ውጽዕ ህዝቢ ትግርኛ ካብቲ ናይ አግኣዛውያን ናይ ትምክሕቲ አተሓሳስባን ተግባርን ገዛኢ ስርዓት ህግደፍ ዝተሰረተሉ ጸረ-ህዝቢ ባህርን አዕናዊ ፖሊሲታቱን ፈልዩ ክሪኦ ዘይምኽኣሉ ዝወለዶ ጽብት ምኻኑ ሓደን ክልተ ዘይበሃሎ ሓቂዮ። ጠንቁ እዚ ይኹን ደአምበር፡ ጌጋ ብጌጋ ክእረም ከም ዘይከኣል ምእንቲ ክፈልጥ ኩሉ ሃገራዊ ክቃለሶ ዘለዎ ካልእ ገጽ ናይቲ ተኸሲቱ ዘሎ ሸግር መቐጸልታዮ። ንባዕልኻ አብ ቦታ ናይ ድሕረት ተሸኽልካ ንድሕረት ክትእርም አይትኸእልን ኢኻ። ድሕረት ብደሞክራሲያዊ አተሓሳስባን ተግባርን ፈታውን ጸላእን ፈልዩ ንኹሉ ብፍትሓውን ሚዛናውን መንገዲ ብዘርእን ዘቐምጥን መርሀዮ ንግጉያት አተሓሳስባታት ዝቃለሶምምበር፡ ቅኑዕ ካብ ጌጋ ከይፈለኻ፡ ንኹሎም ዝኸሰቱ ተርእዮታት ብጃምላ ብሓደ እናሰራዕካን እናረኣኻን ብብዝንባሌኻ ንጸቢብ ሕሳባትካ ከተውዕሎ ምፍታን ነቲ ሸግር ከጋፍሖን፡ ነቲ መኸተ ድማ ክሓላልኽን እንተዘይኮይኑ፡ ንሓድነት ህዝብን ሃገርን ኤርትራ ዝፍይዶ የብሉን።

ሕሉፍ ተመክሮ ቃልሲ ህዝቢ ኤርትራ አብ መድረኽ ሰላማዊ ቃልሲ እንተኾነውን እቶም ሽዑ ዝተኸሰቱ ዝንባሌታትን ዘሰልፍዎ ዝነበሩ ሓይሊ ሰብን ይበዝሑ ወይ ይውሕዱ ደአምበር፡ ሓደ ብሄር ወይ ዓሌት ብምሉእ ንሓደ ዝንባሌዮ አገልጊሉ ተባሂሉ ዝግለጽ ከምዘይኮነ፡ እተን አብቲ እዋንቲ ዝዋሳኣ ዝነበራ

ሰልፍታት ዝሓዛኦ መልክዕ ውደባን ዕላማታተንን ሓደ መርኣያዮ። ድሕሪ ነጻነት ኤርትራ ስርዓት ሕግደፍ ብሓይሊ ኣብ ኮረሻ ስልጣን ደይቡ፡ ናብ ምሉእ ገዛኢ ደርቢ ተሰጋጊሩ ስትራቴጂካዊ ጸላኢ ህዝብታት ኤርትራ ምስ ኮነ ከኣ፡ ውሑዳት ማሕበራዊ መሰረቶም ካብ ብሄረ ትግርኛ ዝኾኑ፡ ዓብላልነቶም ዘረጋገጹ ቢሮክራሲያውያን ትምክሕተኛታት ናይ ገዛእቲ ደርብታት ኤርትራ ጠቕሚ ዝውክልን ዝጣበቅን ስርዓት ደኣምበር፡ ንውጹዕ ህዝቢ ብሄረ ትግርኛ ይኹን ህዝቢ ክርስትያን ዝውክል መንግስቲ ኮይኑ ኣይቆመን። ዋላኳ ንቋንቋን ባህልን ህዝቢ ትግርኛ ከም መሳራሒ ንጸቢብ ውልቃውን ጉድጓውን ሕሳባቱ ክጥቀመሉ ብዙሕ ሸርሕታት ክኣልም ዝጸንሖን ዘሎን እንተኾነ፡ ስርዓት ሕግደፍ ብቐንዱ ዘገድሶ ደረባዊ ረብሓኡ ስለ ዝኾነ፡ ንኹሎም ብሄራት፡ ሃማኖታትን ዓሌታትን ኣብ ውሽጣዊ ጉዳያቶም ብምእታው እናመቐቐለዮ ዕድመ ስልጣኑ ክጥቀመሉ ዝጸንሖ። ስለዝኾነ ከኣ ውጹዕ ህዝቢ ብሄረ ትግርኛ ካብቲ ገዛኢ ስርዓት ክገላገል ኣካል ኣምሳል ናይቲ ዝካየድ ዘሎ ደሞክራሲያዊ ቃልሲ ስለዝኾነ፡ ካብዚ ጨካን ጸረ-ህዝቢ ስርዓት ፈሊኻ ክረኣ የድሊ። ብኸምዚ ዓይነት ቅኑዕን ስነ-ፍልጠታውን መንገዲ ክርኣ እንተዘይክኢሉ ግን፡ እዚ ክልተ ጫፋት ናይ ትምክሕትን ጽብትን ድሑር ኣተሓሳስባታትዚ፡ ብግቡእ እንተዘይተገራሑ ብቐጥታ ንደምበ ደሞክራሲያዊ ለውጢ ዘዳኸም፡ ብወድዕነቱ ከኣ ንጸላኢ ዘገልግል ክስተትዮ ዝኸውን። ከምኡ ስለ ዝኾነ ከኣዩ እዚ ኣተሓሳስባታትዚ ኣብ ሕቶ ሓድነትን ደሞክራሲን ዘውርዶ ጉድኣት ብጣዕሚ ከቢድ ስለ ዝኾነ፡ ቅኑዕ ናይ ምእራሙ መንገዲ ክተሓዝ ምእንቲ፡ ድሕረት ብደሞክራሲያዊ ኣተሓሳስባ ደኣምበር፡ ድሕረት ብድሕርትን ተጻይ መልስን ኣይምከትንዮ ዘበለና።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ፡ 10-03-2017